

Qorti ta' l-Appell
(Kompetenza Inferjuri)

Imħallef Anthony Ellul

Appell numru:- 19/2018

Fil-kwistjoni tax-Xogħol bejn

Antoinette Farrugia (ID numru 433793 (M))
(appellata)

u

Optical (CCSG) Company Limited
&
Classic Group Limited
(appellanti)

5 ta' Ottubru, 2018.

1. Permezz ta' dikjarazzjoni pprezentata fit-Tribunal Industrijali fl-24 t' Awissu 2015, Antoinette Farrugia ppremettiet illi fl-1 ta' Jannar 2010 hija kienet iffirmit kuntratt t' impieg indefinit bħala *optical sales assistant* mas-soċjetà Optical (CCSG) Company Limited. Izda permezz ta' ittra datata 8 ta' Diċembru 2014 hija ġiet infurmata illi l-impieg tagħha kien se jiġi terminat b' effett minn April 2015 fuq bażi ta' *redundancy* in vista tal-fatt li l-Ajruport Internazzjonali ta' Malta ma ġeddidilhiex il-kuntratt sabiex tibqa' topera l-ħanut tan-nuċċalijiet fejn hi kienet taħdem. Madanakollu offritilha opportunità t'impieg ma' *'associated company'*, ossija, l-intimata Classic Group Limited, izda b'kundizzjonijiet u salarju anqas favorevoli. Hija esprimiet id-diżapprovazzjoni tagħha u ma ġietx impjegata. Ikkontendiet għalhekk li effettivament, il-kuntratt tal-impieg tagħha ma ġiex itterminat fuq bażi ta' *redundancy* izda għal raġunijiet oħra bi ksur tad-dispożizzjonijiet tal-kap. 452 tal-Liġijiet ta' Malta. Irreferiet ukoll għall-artikolu 36 tal-Kap. 452 tal-Liġijiet ta' Malta li jstabilixxi li impjegat li jerga' jiddaħħal f' impieg ma jistax jingħata kundizzjonijiet inqas favorevoli minn dawk li kienet se tkun intitolata għalihom li kieku l-kuntratt ma ġiex terminat, kif effettivament għamlu s-soċjetajiet intimati.

2. Classic Group Ltd wiegbet¹ illi r-rikorrenti kienet impjegata mas-soċjetà intimata l-oħra, Optical (CCSG) Company Limited. Għalkemm hija azzjonista ta' terz tal-ishma ta' din is-soċjetà, Optical (CCSG) Company Limited hija għal kollox distinta u separata minnha u skont il-liġi ma tifformax parti mill-istess grupp ta' kumpanniji. Tiċhad li sar xi trasferiment ta' negozju bejniethom. Dak li ġara hu iżda li s-soċjetà Optical (CCSG) Company Limited ma rnexxilhiex tirbañ tender għat-tigdid tal-kirja minn fejn kienet topera l-ħanut bl-isem 'Classic Optical' fl-ajruport internazzjonali ta' Malta liema *tender* intrebañ minnha wara li hija kienet għamlet *bid* separat. Hija kienet offriet impieg lir-rikorrenti iżda ftehim ma ntaħhaqx. Għalqasant ma japplikawx il-provvedimenti tal-artikolu 36(3) tal-Kapitolu 452 tal-Liġijiet ta' Malta in kwantu r-rikorrenti qatt ma kienet impjegata magħha u konsegwentement (i) qatt ma tterminatilha l-impieg a bażi ta' *redundancy* jew għal xi raġuni oħra; (ii) qatt ma ġiet impjegata mill-ġdid.
3. Optical (CCSG) Company Limited wiegbet² illi f' dan il-każ ma kien hemm l-ebda trasferiment ta' negozju, la a tenur tal-Kap. 452 tal-Liġijiet ta' Malta, lanqas a tenur tal-L.S. 452.85 u lanqas taħt ebda interpretazzjoni oħra. Il-lokazzjoni preżenti favur l-intimata l-oħra Classic Group Limited tal-ħanut li sas-26 ta' April 2015 kien ġestit minnha seħħ biss bħala konsegwenza ta' offerta magħmula mis-soċjetà Classic Group Limited indipendentement minn u in kontraposizzjoni ma' l-offerta minnha magħmula. L-attività tagħha b' hekk waqfet kompletament u dan wassal għar-*redundancy* tar-rikorrenti skont iċ-ċirkostanzi kontemplati fil-liġi. Tgħid inoltré li l-attività tagħha ma ssoktatx wara li l-lokazzjoni tal-ħanut ngħatat lil Classic Group li ma kellha ebda obbligu timpjega lill-*ex* impjegati tagħha taħt l-istess kundizzjonijiet li kellhom magħha jew tħallihom ikomplu l-impieg tagħhom b' mod ininterrott.
4. Fl-udjenza tad-9 ta' Diċembru 2015,³ ġie deċiż li t-Tribunal se jitratta l-ewwel jekk kienx hemm trasferiment ta' negozju jew le.
5. Permezz ta' deċiżjoni preliminari⁴ mogħtija fl-14 ta' Frar 2018 it-Tribunal iddeċieda li **dak li sar bejn iż-żewġ kumpanniji u l-MIA fih l-elementi neċessarji li jikkostitwixxu 'trasferiment ta' negozju'** u sussegwentement ordna l-prosegwiment tal-każ.⁵

¹ Fol. 12

² Fol. 39

³ Fol. 38

⁴ Fol. 251 - 255

⁵ Enfasi tal-Qorti

6. Illi minn din is-sentenza appellaw iż-żewġ kumpanniji intimati permezz ta' żewġ rikorsi separati iżda t-talba tagħhom hija sostanzjalment l-istess, ossija, li s-sentenza preliminari tat-Tribunal Industrijali tal-14 ta' Frar 2018 tiġi mħassra u li jiġi deċiż minflok li ma seħħ ebda trasferiment ta' negozju bejniethom.
7. **Is-sentenza odjerna titratta l-appell intavolat minn Optical (CCSG) Company Limited.** L-aggravji tagħha huma tnejn, ossija:
- a. L-eċċezzjoni preliminari sollevata kienet limitatament li ma kienx hemm trasferiment ta' negozju bejn iż-żewġ soċjetajiet intimati, u cioè **Optical (CCSG) Company Limited u I-Classic Group Limited** u bl-ebda mod ma kienet tinkwadra dak li sar jew bil-partecipazzjoni ta' jew tramite xi ftehim jew arrangjament ta' l-Ajruport Internazzjonali ta' Malta u iż-żewġ soċjetajiet separati; inoltré, **I-Ajruport Internazzjonali ta' Malta la kien intimat f' dawn il-proċeduri u lanqas ma kien hemm allegazzjonijiet, diretti jew indiretti jew xi eċċezzjonijiet fil-konfront tiegħu;**
 - b. dak li seħħ bejn iż-żewġ kumpanniji intimati ma kienx jammonta għal trasferiment ta' negozju ai termini tal-artikolu 38 tal-Att dwar l-Impiegi u r-Relazzjonijiet Industrijali (Kap. 452 tal-Liġijiet ta' Malta).
8. L-appellata wiegħbet illi l-appell tal-appellanti huwa prinċipalment li t-Tribunal għamel apprezzament żbaljat tal-provi prodotti quddiemu. Tgħid li dan ma kiex il-każ u s-sentenza tal-Bord jistħoqqilha konferma fl-intier tagħha.
9. Illi a skans ta' ripetizzjoni inutili din il-Qorti tirreferi għall-konsiderazzjonijiet li għamlet fis-sentenza li tat illum (appell numru 16/2018) fl-istess ismijiet u fejn l-appellanti kienet Classic Group Limited. Il-konsiderazzjonijiet kollha li saru f'dik il-kawza japplikaw *mutatis mutandis* isiru għal finijiet ta' dan l-appell.

Għaldaqstant, tiċhad l-appell bl-ispejjez kollha kontra l-kumpannija appellanti.

Tordna lir-Registatur sabiex jibgħat lura l-atti lit-Tribunal Industrijali biex jissokta bis-smiegħ tal-kawża.

Anthony Ellul.